



ఇల్లు జా గ్రత్త

1

“ప్రేమకి పడిశం పట్టినట్లుంది-” అని కాస్త నొక్కి వాక్యం పూర్తి చేసింది యింటావిడ.

“ఇదే ఏదో కథలో మొదటి వాక్యమైతే ఎంత రసాభాస అవుతుందో ఆలోచించావా?” అన్నాను కావాలని.

“మనకి ప్రేమ అనే ఆరునెల్ల అమ్మాయివుందని, దానికి పడిశం పట్టిందని వాళ్ళ అమ్మ చెబ్తోందనీ-ప్రపంచానికి తెలీడ మెల్లాగ?” అన్నాను కాస్త నాటకంలోలా అభినయిస్తూ,

“చాలెండి మీరూ మీ వెటకారాలూనూ” అంటూ కిటికీ తలుపుల్ని తెరిచి తెరల్ని గుంజుతూ “ఉక్క చంపేస్తూండండి ! ఏం వూరోయేం పాడో స్నానాల గదిలో నీళ్లులేవు. వంటగదిలో ఒక్క బొట్టుకూడా రాలటంలేదు. దొడ్డిలో ముంతెడు నీళ్ళన్నా రావటంలేదు. ముదనష్టం పంపులు ఎందు కిన్నీ?” స్వగతం చెప్పుకుపోతోంది కిటికీ తెరల్ని కోవంగా వూడలాగుతూ. నాకు అకస్మాత్తుగా తెలివొచ్చి పడింది, “ఆగు ! ఏవిటాపని-చూస్తున్నావా నా వేషం? నీ కింత మతి పోతుందే? ఉక్క దంచేస్తూండని నే నిల్లా అర్ధనగ్నంగా తగులడ్డానా- నువ్వాకిటికీ తలుపు లన్నీ బార్లా తెరిచేస్తావుగదా ! నలుగురూ యేమనుకుంటారే?” నేను చిన్న తువ్వలుముక్క చుట్టుకుని వాలు కుర్చీలో పేపరు చూస్తూ అఘోరిస్తున్నాను. ఆవిడ వల్చటిచీర చుట్టుకుని తలంలా విరియబోసుకుని వుసురుసురంటూ వచ్చింది.

“అల్లా వెళ్ళి రెండు బాల్చీలు నీళ్లు పత్రా కూడదూ? చక్కగా స్నానంచేసి అటెక్కడికన్నా సాయంత్రం పోయి రావచ్చు!” నాకస్సలే

వుడుకుమోతుతనంగా వుంది. పై పెచ్చు సన్నాయి నొక్కులు....
 “చాల్లె సంతోషించాం! తెలివి తేటలు-” అని చిరాగ్గా అరిచాను. కాస్త
 చిన్నబుచ్చుకున్నదల్లేవుంది. నెమ్మదిగా గదిలో తచ్చాట్లాడుతూ పవిటతో
 విసురుకుంటూ - “మగవారు - నలుగురుబిడ్డల తండ్రి. చదువుకున్న
 వారు. అంతో యితో పేరూ ప్రఖ్యాతివుంది నలుగుర్లో. మనపని
 మనం చేసుకోవటం తప్పా - అల్లా చిరు బుస్సుమంటా రెండుకూ ?
 నాకు తెలుసులెండి-మీ కెందుకో చెడ్డ కసిగావుంది నామీద.” కాస్త
 గొంతుక బొంగురు పోయింది.

“కసా ? నీమీదా - నాకా ? ఎందుకూ! ” అడవాళ్ళకు చిత్రంగా
 వస్తాయి కన్నీళ్లు. నా చేతుల్లోంచి పేపరుజారి వాళ్లో పడింది మోకాళ్ళ
 కడంగా.

“మీరు రమ్మనకుండా యిల్లా వచ్చానని....” ముఖంమీంచి
 చేతుల్ని లాగుతూ - “వోస్-అదా.... ఛా.... ఛా.... నామాటవిను. నాకల్లాటి
 దేంలేదు. ఎంత వొట్టుపడితే అంత వొట్టు!” అన్నాను.

నులకమంచంలో పసిది ఋళ్లుఋళ్లున దగ్గుతోంది లుంగలు చుట్టుకు
 పోతూ. స్నానాలగదిలో పంపు బుసలు కొద్దోంది — నీళ్లు వచ్చే సూచన!
 పాపని ఎత్తుకుని క్షణంలో జేగురించిన మొహంతో కాళ్ళీడ్చుకుంటూ
 వెళ్ళిపోయింది గదిలోనుంచి.

“హమ్మయ్య !” అని జావకడిలా కుర్చిలో వాలి పోయాను.
 ఎంత కసాభాస ? నిజంగా తనురావటం ఇష్టంలేదని ఎలా కనిపెట్టే
 సిందో.... కనిపెట్టేసింది. పదేళ్ళు కాపురంచేసిన మనిషి.... అంతమాత్రం
 గ్రహించుకోలేదా ? నాకుమాత్రం తల కొట్టేసినంత చెడ్డ అవమానంగా
 వుంది.

నలుగురైదుగురు ఒకచోట చేరి కష్టసుఖాల్నిగూర్చి చెప్పుకునే
 టప్పుడు జీవితాల్నిగూర్చి తెలుస్తూన్న సంగతులు మహాదారుణంగా
 వుంటున్నాయి. చేసుకున్న పెళ్లం పిల్లలో కాపురానికొస్తే... హఠాత్తుగా

చెప్పకుండా చెయ్యకుండా వచ్చినందుకు ముఖం ముటముట లాడించు కుంటున్నాను. నా అసమర్థత కప్పిపుచ్చుకుందుకు గట్టిగా కసిరేస్తున్నాను,

ఇది ఢిల్లీ !

గుండె రులులుమంటోంది !

ఈ పతాక మన శాంతిపతాక—

దీని నీడనే నేడు నేను భార్యాబిడ్డలను చీడరించుకుంటున్నాను, శుభం మంగళానిభవంతు !

పాపం మిమ్మల్ని వదిలి వుండలేనండీ అని చెప్పడానికి నోరురాక- హఠాత్తుగా వచ్చి ఆశ్చర్యపెట్టి సంతోషపరుద్దామన్న ఆశతో వచ్చి యేం చూసింది ?

గుండె రులులుమంటోంది,

ఢిల్లీ !!

—ఇది అసమర్థతకు రాజధాని :

పాపం శమించుగాక !

మా ఆవిణ్ణడగండి చెబ్బుంది, ఏం చూశావమ్మా వచ్చినరోజు ?

తెల్లబోయి కొయ్యబారిపోయిన నా ముఖం !

ఆ తర్వాత—

దారిపొడుగునా వర్షంలా తిట్లు !

“బుద్ధిలేదూ ! నువ్వేమన్నా ఇంగితజ్ఞానం వున్న మనిషివేనా ? ఎందుకూ ఇన్నాళ్లు చేశావ్ కాపురం ? నాలుగునెల్లు కొంపలో పడివుండవే అని పుట్టింటికి పంపితే-నేను ఇలావచ్చి ఢిల్లీలో పాదం మోసానో లేదో.... నెల్లాళ్ళన్నా కాకుండా తయ్యారయ్యావ్ - ప్యాసుముక్క ఎరక్కపోయి నీ చేతులో పెట్టినందుకు ఇదా శాస్తి ! ఇప్పుడిక్కడ కొంపయేది ?.... రైలంటూ వూరిఫేనేగదా అని పాతికో పరకో చేత్తో పుచ్చుకుని రైలెక్కావ్ ? ఇక్కడ నాకు ఇంకా జీతపురాళ్ళన్నావచ్చి యెడవలేదాయే !” ఇదంతా కోవంకానట్లు యీ అవమానాన్నంతా తుడి

చేసుకుంటూ తెచ్చిపెట్టుకున్న నవ్వుతో “ఈ భాగోతమంతా యిక్కడ ప్లాటుఫారంమీదేనా.... యింటికి వెళ్లక మీరెన్నన్నా అనొచ్చు— నేను పడొచ్చు! మామూలేగా—” నేను యింకా రెచ్చిపోయి తాళస్థాయిలో—

“హాస్యమాడుతున్నాననుకున్నావా? ఇల్లేవిటి నీ బొందా నా బొందాను.... జాఫరీలో బెడ్డింగు పెట్టుకుని అఘోరిస్తూంటేనూ—” నా కింకాబాగా కళ్ళకు కట్టినట్లుంది.

“అయ్యో-ప్రేమను ఎత్తుకొని ముద్దాడరేమండీ? చంకలో చంటి పీల్ల మీ కేకలకు బిక్కచచ్చిపోయి ఎల్లా మీతుకూమీతుకూ చూస్తోందో....” నేను మతి పోయినట్లు ఆవిడగారు సంసారం నిమిత్తం తెచ్చిన పీటలు జాడీలు రుబ్బురోలు వగైరాలు వగైరాలు చూస్తూ కొయ్యబారిపోయాను, ఆ సామానులోనే యిరుక్కుని నిర్ఘాంతపోయి కూర్చున్నారు నా పెద్ద కొడుకూ చిన్నకొడుకూనూ, నేను వాళ్ళను చూడనన్నా లేదు, ఈలోగా రాణీగారి తమ్ముడొచ్చాడు, వీడుకూడా వున్నాడన్నమాట!—వుద్యోగం కోసం రాలేదుగదా! కాస్త అనుమానంగా చూశాను, అప్పటి కప్పుడే వాడు న్యూఢిల్లీ ప్లాటుఫారంమంతా కలయ తిరిగొచ్చాడు. మా ఆవిడ తనకు జరిగిన మర్యాద అప్పుడే మర్చిపోయిందల్లేవుంది.

“అదేవిటండీ— వాణ్ణి పలకరించండీ!” అంటూ వెనకేసు కొచ్చింది, జండాకొయ్యలా యెదిగిపోయాడు. నల్ల కళ్ళద్దాలూ— ప్లాస్టిక్ బెల్టు-సిల్కు బుష్కోటూ— ఖరీదైన బూట్లూ— సిల్కు రుమాలుతో కళ్ళజోడు తీసి తుడుస్తున్నాడు,

“ఏవిరా యీ మాటైనా ప్యాసయినావా?”

“హా!”— పూర్తిగా మాట్లాడుగావల్ను! తమ్ముడి దర్జాకు మురిసి పోతోంది కాబోలు—

“పెళ్ళిసంబంధం వచ్చిందండీ. ఐదువేలు.... సంబంధం చేస్తూ రేమోనని నాతో ఢిల్లీ చూస్తానని వచ్చేసాడు, సరే రమ్మన్నాను”.

“యేడిచావు” అని లోపల్నే అనుకుని “పదపద ఆనక తాపీగా చెబ్బువుగాని కబుర్లు. ఆఫీసు మధ్యలో వచ్చేశాను,” అని లోపల ఆక్రోశంతో సంసారం సంసారాన్ని న్యూడ్లిల్లి స్టేషను కెదురుగానున్న “లేడి హార్డింజ్ శరాయ్”లో చేర్చించేసి మా బావమరిదికి వార్నింగు యిచ్చాను —

“నేను మళ్ళీ సాయంకాలం వచ్చేదాకా యెక్కడికీ కదలకుండా సామాన్నూ మనుష్యుల్ని కనిపెట్టుకు నుండ”మని,

2

స్టేషనుపేరు న్యూడ్లిల్లి అయినా ఆ ప్రదేశాన్నంతా “పాహాడ్ గంజ్” అంటారు. లోకవ్యవహారానికి ఆ స్టేషన్నుకూడా జనం పాహాడ్ గంజ్ స్టేషననే పిలుస్తూంటారు. అక్కడ పెద్ద బజారు, యింకా లోనికి పోనుపోను చూరల మార్కెటు అవీ వున్నాయి, న్యూడ్లిల్లి స్టేషను ఆవరణ యెంత దర్జాగా తీవిగా సుందరంగా వుంటుందో ఆ కాస్త మేరా దాటాక అంతచెడ్డ గలీజుగానూ మురికికూపంలానూ వుంటుంది. ముఖ్యంగా “లేడి హార్డింజ్ శరాయ్” కెదురుగా గుండ్రటి చిన్నపార్కు కట్టారు. అందులో పగల స్తమానూ సోమరులుపడి దొర్లుతూంటారు. ఈ పార్కుకు ప్రక్కనే ఒక పెద్ద చెట్టునీడను హామేషా మంగళ్లు కత్తులు సానపడ్తూ కత్తెరలను టకటకలాడిస్తూ నిత్యకల్యాణంచేసి ఆ జుట్టునంతా పార్కు నిండా పోసివుంచుతారు. ఇది చాలదన్నట్లు టాంగావాళ్లు గుర్రాలను తెచ్చి నిలుపుతారు. అవి అన్నిపనులూ అక్కడే చేసి ఆ మార్గంగుండా నడిచి వెళ్ళవలసివస్తే పశువులకొట్టంలోంచి దాటుతూన్నట్లుంటుందిగాని- రాజధాని పరువు యెవరూ యెక్కడా నిలుపుతున్నట్లు కనపడదు, ఇక బజారులో దారికడ్డంగా “హాకర్లు” చక్రాలబళ్ళని తోసుగుంటూ “పచ్చి ఆల్పకరాపళ్ళు - లీచీపళ్ళు - చర్మం నల్లగా కవిలిపోయిన అరిటిపళ్ళు - ముక్కలు ముక్కలుగా కోసిన వుచ్చకాయలు - మామిడి పళ్ళు” తూచి అమ్ముతూంటారు, ఈ బజారులోనే అన్ని దుకాణాల్తోనూ కలిసిపోయి అడుగడుగునా వెలపరం పుట్టించేలా కసాయిదుకాణా లున్నాయి. కాని యిక్కడదొరికే అన్నివస్తువులూ చషక అంటారు. రైల్వే స్టేషను కెదురు

గుండా వున్న దుకాణాలే కాకుండా, పేవుమెంటుమీద ఒక నులక మంచాన్ని గడకర్రతోయెత్తివుంచి దానిక్రింద కొన్ని డజన్ల బూట్ పాలిష్ జోళ్ళ రిపేరు వగైరా వగైరా కేంద్రాలున్నాయి, ఈ ప్రాంతం యిలా ఎందుకుండని యెవరైనా ప్రశ్నిస్తే కాందిశీకులు వచ్చి పాడు చేశారని అంటారు. ఈ హార్డింజ్ శరాయ్ దగ్గర ఇండియా టీ బోర్డువారి వాహనం వచ్చి నిల్చుని అణాకు మంచి టీ సప్లయిచేస్తూ వుంటుంది. ఈ రోడ్డు తిన్నగా కన్నాట్ సర్కస్ లోకి వెళ్తుంది, దీనికి రైల్వేబద్దీలకు మధ్యనున్న మేకలోంచి స్టేటు ఎంట్రీరోడ్డు వేశారు. ముఖ్యంగా రాష్ట్రపతి యింకా గొప్ప గొప్ప అతిథులు ఈ గలీజు చూడకుండా స్టేషనుకు వచ్చిపోవడానికి ఇరు ప్రక్కలా సుందరమైన ఉద్యానవనాలు పెంచారు. ఈ రోడ్డులోనే రైల్వేబోర్డు మంత్రాలయం, ఉత్తరరైల్వే మండలాధికారి ఆఫీసు, ఐ. ఆర్. సి. యే, భవనాలున్నాయి. కట్టడాల శిథిలాలు, మొగలాయి దర్బారులు, రాజఘాటు, ఎర్రకోట, జుమ్మా మసీదు, నిజాముద్దీను, హస్తినాపురం, హుమాయూను సమాధి, సఫ్ దర్ గంజ్, కుతుబ్ మీనార్, చాందినీ చౌక్, పార్లమెంటు, నెక్రపేరియట్, రాష్ట్రపతిభవనాలు చూడవలసినవే అయినా చూడకూడనివి చూడానికి వీలేకుండా కట్టుదిట్టాలు చేశారు. ఢిల్లీలోని యిరుకుతనాన్ని మురికి తనాన్ని కప్పుకుందుకు కట్టుకున్న "కన్నాటుస్లేసు" ఎంతసేపుతిరిగినా నేత్రాసంద కరంగానే వుంటుంది. కాని నేను ప్రశ్నించుకుంటున్నది. యిక్కడ సామాన్యుడు ఎట్లా జీవిస్తున్నాడు అని. పాలకులు పాలిస్తున్నారు సరే—ఈ కాలంలో పాలితులు ఎట్లా జీవిస్తున్నారు?

చెప్పమంటారా?

నాబోటివాడి జీతం సొంతకొంపలు కలవాళ్లు కోరే అద్దెలకు చాలదు. సర్కారువారు యిచ్చేయిళ్లు నాబోటివాడికి దొరకడానికి యింకా రెండుపంచవర్ష ప్రణాళికల కాలం తీసుకుంటుంది. ఐతే కొందరు మహానుభావులుంటారు. అట్టివారు తాము సర్కారు వారికి యిచ్చే అద్దెకు మరో పదో పరకో ముట్టచెప్పి వారి కనుసన్నల్లో మెలగడానికి

యిష్టపడినట్టెనా ఒక గది ఖాళీచేసియిస్తారు. ఇచ్చేముందు కొన్ని పరీక్షలు - ఇంటర్వ్యూలూ - స్కీనింగు వగైరా కార్యక్రమాలున్నాయి. మచ్చుకి—

“ఎక్కడ పనిచేస్తున్నారు - (మినిస్ట్రీ)”

“ఫలానా - ఫలానా.”

కొందరు బ్రహ్మచారులే కావాలంటారు, కొందరు సంసారులే వుండాలంటారు.

“ఎంత జీతం ?”

చెప్పాక పెదవి విరిచి—నాలుక బైటపెట్టి తలకాయ ప్రక్కకు త్రిప్పి వాంతి వొస్తూన్నట్లు మొహం పెట్టాడు,

“మద్రాసీ....”

“కాదు ఆంధ్ర....” అని చెప్పబోతే అంతా వొకటేలెద్దూ అన్నట్లు చూసి—“ఎవూరు ?” ఆవూరు వాడికి చెప్పినా అర్థమయి చావదు, తరువాత ఆ గదిలో యిదివరకు వుంటూవచ్చిన వాళ్ళను గురించి ముఖ్యంగా భయంకరంగా వర్ణించి చెబుతాడు. అదే అదనను కొని యిదివరకు వున్న వాళ్ళ అవలక్షణాలన్నీ వర్ణించాక—కొంచెం సేపు తన అభిరుచులూ తన చుట్టాల్లో గొప్ప పదవిలో వున్న వాళ్ళను పరిచయం చేస్తాడు. ఈ ఆముదం మోతాదు తప్పించుకుందుకు మనం కాస్త ధైర్యంచేసి వాడి పిల్లల్ను పలకరించటమో, హఠాత్తుగా జన్మలో యెరగనట్లు వాడి సైకిలునో కుర్చీనో ఘంచానో దేనోనో అతిగా మెచ్చుగుంటూన్నట్లు మట్లాడాక మళ్ళీ క్రాసు పరీక్ష ఆరంభమవుతుంది,

“పెళ్ళయిందా ?” చెప్పాక “ఎంతమంది పిల్లలు” - ఈ సమాధానం చెప్పాక గది యిచ్చేదీ లేనిదీ వాడి ముఖవర్చస్సులోనే బైట పడి పోతుంది, “సంసారం ఎప్పుడు తీసుకువస్తావు ?” అది వాడిని అడగాలని మనం అర్థం చేసుకోతాని కాట్టేకాలం పట్టదు. ఇక్కడుంచి— “రేడియో వుందా ? ఫాను.... కుంపటి.... ఇస్ట్రీపెట్టి....” అన్నిటికీ లేదని

చెప్పాక “సామాను బాగావుందా ? చుట్టాలెవరైనా వస్తారా ?” చివరికి మనకి మతిపోయే పరిస్థితి తెచ్చి పెట్టాడు ప్రశ్నలతో.

ఇల్లాటి అదృష్టమేనా పట్టనివ్వకుండా యింటావిడ హలాత్తుగా ప్రత్యక్షమయింది. ఈ పరిస్థితిచెప్పుకోవటాని కెవరాలేరు. అలవాటుగా ఆఫీసు వదిలాక బైట కొచ్చాను. ఎవరిళ్ళకు వాళ్లు నియామకంగా నైకిళ్ళమీద బస్సులమీద కార్లమీద చేరుకుంటున్న సమయం అది. మధ్యాహ్నమల్లా యెండ పొడిచిందేమో ఐదుగంటలయాకకూడా సూర్యుడు యింకా తండనాలు త్రొక్కు తున్నాడు. అల్లాగే కార్ళిడ్చు కుంటూ “శరాయ్”లో కెళ్లాను. చూద్దునుగదా శ్రీమతీ మా బావా పిల్లలూ స్నానాలు అవ్వీ చేసి రెడిగ్గా ముస్తాబై కూర్చున్నారు, మధ్యాహ్నమల్లా నిద్రపోయి వుంటారు ప్రయాణం బడలికా అదీ తీర్చుగున్నారు.

“ఎక్కడికరా ప్రయాణం ?”

ఈ చుట్టుప్రక్కలేమన్నావుంటే కాస్తచూసి— పిల్లలకు యేడన్నా యింత తినిపించి కాస్సేపు అల్లా తిరిగివద్దాం, ఎంతకని యీ గదిలో యింతమందిమీ ముక్కిచావటం ?” సరే పడమన్నాను — నెమ్మదిగా మద్రాసు హోటలుకు పోయి కాఫీలు ఫలహారాలు పూర్తిచేశాం. మా ఆవిడ కొంచెం నాజూగ్గానే మస్తాబయింది, నేను పగలల్లా చాకిరీచేసి వున్నానేమో ఎక్కడా త్రాణలేదు వొంట్లో.... కాస్సేపు యిద్దరమూ దొంగచూపులు చూసుగున్నాం. రాజీ పడబోతున్నామని గ్రహించినట్లు న్నాడు మా బావమరిది—లేచి పిల్లల్ను తీసుగుని చూర దూరంగా తప్పించుగుని వాళ్ళకేవో ప్రశ్నలకు జవాబులు చెబ్తూ అవీ యివీ చూపిస్తున్నాడు. రీగాలు ధియేటరు దాటి పార్లమెంటు వీధిలో కొచ్చాం, మా ఆవిడ జనాన్ని జాగ్రత్తగా పరిశీలిస్తో నడుస్తోంది.

“దిక్కులు చూడకు దేనిక్రిందన్నా వద్దావు.”

“అదేవిటండీ పల్లెటూరి దానికి చెప్పినట్లు చెబ్తారు ?” రయ్

మంటూ వో స్కూటరు చక్కరకొట్టి మీదనుంచి దూసుకుపోయింది. చప్పున రెక్కపుచ్చుగు దగ్గరసాలాగాను.

“బావుండండి! రోడ్డుమీద అల్లా జబ్బపట్టుగు లాగుతా రెండుకూ?”
కోపంగా చూసింది.

“ఈపాటికి ఆసుపత్రిలో వుండేదానివి. అటుచూడు—” ఎవరో ఒక అమ్మాయి లాంబరెట్టా వెనుకసీటుమీద కూర్చుని ముగుడ్డి గట్టిగా నడుంచుట్టూ చేతులేసి పట్టుకుంటోంది. ఆ స్కూటరు వేగానికి పవిత నిలవటంలేదు. ఎర్రటి పెడవులు—రోజారంగు బుగ్గలు—క్షణంలో రివ్యూమంటూ దూసుకుపోయారు.

‘ఎల్లావుంది?’

‘తగులడ్డపేవుంది. వీళ్ళకిదేం పొయ్యేకాలం—’ ఒకావిడ వెనుక సీటుమీద ఆరు నెల్ల పసిగ్రుడ్డు నెత్తుకొని కూర్చుంది. ముగుడుగారు నైకిలు రొప్పుకుంటూ త్రొక్కుతున్నారు.

‘అయ్యో! పడిపోతారేమోనండి!—వీళ్ళ అఘాయిత్యంమండా—’

‘నీయిష్టం వచ్చినట్లు అనుకో—నీమాట లెవళ్ళకి బోధపడవుగా!’

‘ఐనా యిదేవిటండీయిక్కడ ఆడవాళ్ళింత బరితెగించి పోయారు? ఒంటిమీద గుడ్డెందుకూ సిగ్గన్నది లేకపోయాక—రామ! రామ! అల్లా పీధిని తిరగటానికి పదిమంది కళ్ళా బడ్డానికి ప్రాణం పోదుటండీ?’

అంతాపోయి ‘జంతర్ మంతర్’లో కూర్చున్నాం, చెరుకుముక్కలు కొని తెచ్చాను, పిల్లలు బతాణీలు వేచిన శనగలూ తెచ్చుకుంటున్నారు. మా బావ మరిది యింకా బిడియంగా దూరం దూరంగా తిరుగుతున్నాడు.

‘ఏరోయ్ బావా—యిటురా?’

నాకు దగ్గరసావచ్చి కూర్చున్నాడు.

‘మీ అక్క అంటుంది యిక్కడ ఆడవాళ్లు బావులేరని—నువ్వే మంటావ్ కుర్రాడా?’

‘బలే బావుంటారు.... చక్క జంటలు జంటలుగా సైకిళ్ళమీద చల్లగాలిలో—’

‘పాడుబుద్ధులు— ఇహ : వీడేంబాగుపడ్డాడూ?’ చీకట్లో చేతులు త్రిప్పుతూ పెద్ద ఆరిందాలా చెబ్బోంది. రోడ్లమీద యీడువచ్చిన అమ్మాయిలు ఐసుక్రీములుతింటూ ఖులాసాగా సైకిలు త్రొక్కుకుంటూ పోతున్నారు. పంజాబీ డ్రెస్సుల్లో శరీల ముఖ్యభాగాలన్నీ ఆ సిల్కు తళతళ శల్లో మెర్కురీ దీపకాంతిలో అందులో సైకిలు త్రొక్కటంలో యిమిడి వున్న శ్రమలో చెమర్చిన ముఖాల్లో నవ్వుకుంటూ మైమరచిన వుల్లానంతో ఎంతో సహజంగా అందంగా కడలాడే దృశ్యాల్ని—కళ్ళు పెద్దవి చేసుకుని అర్థంగాక చీదరించుకుంటూ లేచి నిలబడి—‘ఇక పడండి పోదాం, నాకు వెలపరంకూడా వస్తోంది’ అని లేచింది యింటావిడ. ‘కవులూ రచయితలూ నానా యమయాతనాపడి వర్ణించే అందాలన్నీ చూసి సంతోషించలేక ముఖం ముడుచుకుంటూ వెందుకూ? చూడు మగవాళ్ళతో సరిసమానంగా నిర్భయంగా స్వేచ్ఛగా ఎట్లా వుండ గలుగుతున్నారో స్త్రీలు. ఆడవాళ్ళకీ మగవాళ్ళకీ తేడాలు ఎక్కువ తక్కువలు యేమీలేవు.’

‘చాలించండి : ఆడా మగా తేడాలేదని వాదిస్తూ రెండుకూ? వంట చెయ్యటం, యిల్లు కనిబెట్టుకోవడం, పిల్లల్ని కనడం, బట్టలుతికడం, కాపురాలు చెయ్యటం మానేస్తారా? పెళ్లిళ్ళు చేసుకోవటంలేదా—ఈ యేడుపంతా వీధుల్లో యెందుకంటాను నేను. ఆ యేడే శృంగార మంతా నాలుగోడల్లో ముగుడన్నవాడికి—‘పుస్తకట్టినందుకు—అ ఘోరిస్తే చాలదా?’

‘కాస్త అందంవుంటే అది నలుగురూ చూడకుండా దాచుకోమంటావ్. పోపుల పెట్టెలోనూ, పొయ్యి వూదేటప్పుడూ, పిల్లలికి నీళ్ళు బోసేటప్పుడూ, నోములూ పూజలు పునస్కారాలు చేసుకునేటప్పుడు ఆడవాళ్ళు చిన్నబట్టలు కట్టుకుని యింట్లో తిరగడం మానేస్తున్నారా? మనవూళ్ళో యింటిప్రక్కావిడ యెన్నిమాట్లు గజంనర తువ్వలు పీకకు

చుట్టుకుని వుదయమ స్తమానూ యింట్లో దొడ్లో నూతి దగ్గర తులసికోట దగ్గర మడివెలగబెట్టేస్తూంటే - నేనెందుకైనా కాస్సేపు అటువెత్తే నీ వెంత కొరకొరా చూసేదానివి? ఎవరి అలవృట్లు వాళ్ళకు నచ్చుతాయి. మనకు సరిపడని క్రొత్త సంగతులనేకం వుంటాయి. వాటి నస్తమానూ అసహ్యించుకుంటూ కూర్చుంటామా?'

పవితచెంగు నోటికడ్డంగా లాక్కుంటూ —

'అయ్యో మీ కింకా జ్ఞాపకముందిటండీ అవిడ —'

'పాపం ఆయన పోయాడు తెలుసా?'

'అంత హఠాతుగా — పోకేం చేస్తాడు? ఆ యిల్లాలు ముప్పొద్దులా హింసించుకు తినేది. ఇప్పుడావిడ కింకేం కావలసినంత స్వేచ్ఛ —'

'అయ్యోపాపం — ఎంత చాకిరీచేసింది? అంతయిదిగా, చూస్తుం దనుకోలేదు సుమండీ! గోలు గోలున యేడ్చేసింది. ఇప్పుడా మనిషే కాదు.'

'పోయేవాడు యెల్లాగూ పోతున్నాడు గనుక ప్రేమంతా వొక్క మాటు చూపించేసిందన్నా?'

నడుస్తున్నదల్లా చుట్టూ ఆగిపోయి సీరియస్ గా —

'అల్లా మాట్లాడారెందుకూ? మనుష్యుల కష్టాన్నిగూర్చి చెబ్బూ న్నప్పుడు అంత హేళన పనికిరాదంటాను. నిర్దయగా సానుభూతిలేకుండా వుండటం గొప్పను కుంటున్నారు.'

'అవును. గొప్పను కుంటున్నాను.'

'పోదురూ — బడాయిలు!'

'బడాయి కాదు.... నీకు మటుకు నీకు తెలుసుగదా అవిడ యెంత పేరు గడించుకుందో, ఎల్లాటి పతివ్రతో — మళ్ళీ తగుదునమ్మా అని వెనకేసుకెందుకొస్తావు? ఇప్పుడు నీకావిడమీద జాలి కలిగిందికాబట్టి

నన్నుకూడా నీ వెనక్కాల తందాసతాన పాడమంటున్నావు. అదే కుదర
దోయ్—

‘మనుష్యులు ఎల్లాటివారైనా అకస్మాత్తుగామార్పు వచ్చేస్తుంది.
మునుపావిడ ఎల్లావుంటేనేం.—’

‘— ఇప్పుడు భక్తురాలైందండూ — ఆస్తి ఇల్లా పగై రాఅంతా
వచ్చాక’

‘అదేంకాదు — ఆ ముగుడు చాలా అన్యాయంచేశాడు. విల్లురాయ
కుండా పోయాడు. అన్నదమ్ముల బిడ్డలొచ్చి ఆస్తి ఆక్రమించుకు
కూర్చున్నారు, ఈ విడకి మనోవర్తి అన్నా దక్కకుండా చేద్దామని
చూస్తున్నారు, పాపం ఆడది. వ్యవహారాలేం యెరుగెదు. మరో దిక్కు
లేదు.—’

‘మనిద్దర్నీ పెంచుకోమనలేకపోయావా?’

‘అవునండీ. ఆవిడ ఎవర్నన్నాదగ్గర తీసుకుని ఎందుకు పెంచుకో
లేదు? యిప్పుడు చెల్లదేవిటండీ? రూపాయికి బందె చొప్పున నీళ్లు
మోస్తూ వంటలుచేసి వూరగాయలుపెట్టి కాలక్షేపం చేస్తూండండీ! నాకు
చూసినప్పుడల్లా కడుపు తరుక్కుపోయేది. నేనో రూపాయి పిలిచి
యిచ్చేదాన్ని నెల నెలా—’ ఆవిడ దారుణమైన నేస్తురాలి జీవితాన్ని
తలుచుకుని కృంగిపోయింది. నిజమే ప్రపంచంలో దీనుల దుఃఖితుల
గాథ లెన్నో వుంటాయి. అన్నిటికీ చలించిపోయి బెంబేలు పడిపోతే
మనం ఎల్లా జీవిస్తాం? ఆవిడ స్వభావం కొద్దీ భర్తను హింసించేది.
బాధలు పెట్టేది. తన యిష్టం వచ్చినట్లు వుండేది. కాని ఆవిడ యెన్నడూ
అతగాడ్ని వదలించుకుందామనిగాని అతడు లేకుండావుండాలనికాని
కోరుకొని వుండదు. అవసరాలు తీరకపోయినా, ప్రేమలేకపోయినా,
మనుష్యులు నిరంతరం యేళ్ళతరబడి ఒకే ఛోనులో నివసించడంవల్ల
ఒకరు హఠాత్తుగా అదృశ్యమైతే ఆ లోటును భరించలేరు. ఇది చాలా
సహజమని నమ్మే అనుభవంలేని మా ఆవిడ నాకు సానుభూతి సంస్కా
రం లేదని విసుక్కుంటోంది.

మళ్ళీ మద్రాసు హోటలుకొచ్చి ణోంచేశాం. అంతాపోయి సత్ర
వులో పడుకున్నాం. గుఱ్ఱాలుణాదా నెమరేస్తూ వుండి వుండి సకిలిస్తు
న్నాయి. న్యూఢిల్లీ స్టేషనులో డీసెలు యింజన్లు మొరబెడ్తున్నాయి.
ఊరు నిద్రపోయింది బస్సులు అక్కడా అక్కడా తిరుగాడ్తునే
వున్నాయి. దీపాలన్నీ పదిగంటలకే సత్రవులో ఆర్పేస్తారు. మంచాలు
లేవు-వరండాల్లో చాపలమీద దొర్లుతున్నాం. చెమట వోరాత్రివేళ 'ఆంధీ'
వచ్చింది. దుమ్ము దుమ్ము - ఇసుక తుపాను. కిటికీలతలుపులు బడబడా
కొట్టుకొంటున్నాయి. ప్రక్కదుప్పటి యెగిరిపోయింది. పట్టుకుందుకు
పరిగెత్తి పిల్లలమీద పడ్డాను. మొయ్యోమంటూ పిల్లలులేచి యేడుస్తు
న్నారు. దుమ్ము వాళ్ల ముక్కుల్లోనూ కళ్లలోనూ కొడ్తోంది. మా బావ
మరిది 'బావా నా లుంగీ యెగిరిపోయింది. ఎటో-' అని గోలపెట్టాడు.

గొంతుక కూర్చోమన్నాను. మా ఆవిడ పిల్లల్ను లెక్క పెట్టుకుని
దగ్గరసా లాక్కుని కూర్చుంది చీకటిని తిట్టుకుంటూ. దుప్పటి పట్టుకుని
మా బావమరిది కిచ్చాను చుట్టుకోరా అని. గాలి వుధృతంగా వీస్తోంది.
కొంత సేపటికి టపటపామని పెద్ద పెద్ద చినుకులుపడ్డం ఆరంభించాయి.
ఈ దుమ్ము వచ్చాక ఆ పెద్ద చినుకులు వరండాలోకి కొడ్తూంటే అంతా
లోపలికి గదిలో కొచ్చేశాం. పిల్లలు బిగ్గరగా బాకా పడుతున్నారు మంచి
నీళ్లు కావాలని. మా బావమరిది ఎట్లాగో టార్పిలైటు వెదికి తీసి పట్టు
గొచ్చాడు. మరచెంబు తీసుకుని స్నానాలగదివై వు జాగ్రత్తగా నడిచాను.
అస్తవ్యస్తంగా వాళ్లు తెలీకుండా ఎంతమందో నిద్రపోతున్న మనుష్యుల్ని
దాటి పంపు పట్టుకున్నాను. కాని లాభంలేదు. నీళ్లన్నీ ఎప్పుడో
బండయాయి. తిట్టుకుంటూ టార్పిలైటు ఆర్పుతూ వేస్తూ వరండాలో
కొచ్చాను. ఎవరో తలదగ్గర కూజా పెట్టుకుని నిద్రపోతున్నారు. ముట్టు
కున్నాను. చల్ల గావుంది. గ్లాసుతీసేసి ప్రక్కనుంచి లైటార్చి కూజా
యెత్తుకుని వేగంగా నడిచాను. పిల్లలు యింటావిడ అంతా దాహం
తీర్చుకున్నారు. మళ్ళీ కూజా యెత్తుకుని వెనక్కువచ్చాను. కాని ఆ
చీకట్లో యెవరి తలదగ్గరుంచి యెత్తుకొచ్చానో గుర్తులేదు. ఇంకా

ఎక్కువసేపు ఆ వస్తువును చేతులో వుంచుకోవటం అట్టే మంచిదికూడా కాదు. అక్కడే యేదోకిటికిలో వుంచేసి గబగబా దొంగలా మళ్ళీ మా గదికొచ్చి పడ్డాను. తెల్లారాక చెబితే మా ఆవిడ అంటుందిగదా పగలబడి నవ్వుతూ 'అవేంపనులండి పాడుపనులూ-' అని. మా బావమరిది లుంగీ కూడా దొరికింది—అక్కడే మొక్కలకు చుట్టేసుగుంది.

3

ఉండవిచ్చిపోయిన దారపుబండిలా లుంగలు చుట్టుకుపోతోంది జీవితం. ఎవడో సగం చావమోది సైదుకాలవలోనికి గిరాటు పెట్టిన బురదపాములా గిలగిలా కొట్టుకొంటున్నాను. ఇంత చిన్నవుద్యోగం చెయ్యటానికి యిన్నివందలమైళ్లు రావలసివచ్చిన నా దౌర్భాగ్యం యేమని చెప్పుకోను? కూటికి గుడ్డకు పనికిరాని నా చదువు, నలుగుర్లో మెప్పుకు అందుకో లేని నా చవకరకపు బాహ్యవేషపు రీతులు - యిది నిరాడంబరతని నేను మురిసిపోదా మనుకుంటే వీలేకుండా, నలుగురూ చూపే నిరాదరణ - దక్షిణాత్యుల మని ఆడే సూటిపోటిమాటలు అవహేళనలు.... ఎన్నిటి కని తట్టుకునేది? మంత్రాలయపు అన్ని కార్యాలయాల్లోనూ తమిళకూటాలున్నాయి. ముఖ్యంగా పంజాబీలకి తమిళులకూ పొసగదు. హిందుస్థానీలు, యూపీలు, వీరికి పంజాబీలకు స్పర్ధలు - తెలుగువాళ్ళు బహు క్లుప్తంగా ఆదరణా గౌరవమూ లేకుండా 'మద్రాసీ' లని పిలవబడుతూ యీ పెద్ద పెద్ద కూటాల మధ్యనలిగి, ఆత్మగౌరవమూ తెలుగుతనానికి తిలోదకాలిచ్చి యిటు తమిళులకు జోహారులంటూనో అటు జౌత్తరాహులకు 'జీ' హుజూలంటూనో బ్రతకాలిసిందే! ఒక జాతికి సరియైన ప్రాతినిధ్యం బలం గౌరవం స్థానం కేంద్రంలో లేకపోవటంవలన నాబోటి సామాన్యుడు కాస్త అభిమానం వున్నవాడు మానసికంగా న్యూనత పాలవుతున్నాడు. ఇవన్నీ ఎందుకు చెప్పాలి సొచ్చిందంటే - యీ కొంపకోసం తిరిగే చాంద్రాయణంలో కొందరు నన్నడిగిన అతి సామాన్య ప్రశ్నలు - తెలుగుప్రజలు వింటే, 'పౌరుషగానాలు - పూర్వప్రశంసలు' కట్టిపెట్టి నిజంగా మనకున్న గౌరవం ఎంతోమనం తెలుసుకున్నప్పుడు

- కాస్త తలవంచుకుని ఛాతీ విరుచుకోకుండా నడవట మేమంచిననిపించు కుంటుంది.

నేను సబ్బుబిళ్ళ పెట్టి వాడటం చూసిననా యూపీ స్నేహితుడు - 'ఓహ్హో! మీ దేశస్థులు కూడా సబ్బు వాడడం నేర్చుకుంటున్నారన్నమాట! ఐతే రెండు పూటలా స్నానంచేస్తారా!' ఒకరోజున మిఠాయికి రమ్మని ఎవరో పిలిచారు. 'తొక్కుడులడ్డూ, బరిఫీ, జిలేబీలు' యిచ్చారు. 'కచోడీ-సఘూసా' ఖారం వేశారు. నేను తింటున్నంతసేపూ అతను నాజన్మలో ఆదే మొదటిసారిగా మిఠాయితింటున్నట్లు వూహించుకుని మాట్లాడడం మొదలెట్టాడు. తాము నెయ్యి విరివిగా వాడామని - నాకు నాజాతికి నేయి, వెన్నలాటి వస్తువులు తెలీవన్నట్లు ప్రసంగించాడు. 'మీరు తమల పాకులు వేసుకుంటారా-' అనకుండా 'తమలపాకులు తెలుసా' అని అడిగాడు. 'పైజామా కళ్ళీ లాల్చీ' నేను కుట్టించుకోవడం చూసి - 'మీరూ యీలాటి బట్టలు తొడుగుతారా?' నాకు వళ్ళు మండుకుపోయింది. తాము బహు నాగరికులుగా విద్యావంతులుగా పరిగణించుకుని ఔత్తరాహులు వేసే ప్రశ్నలువిన్నాక - నాకు మన ఘనత రాజకీయ పరిజ్ఞానం, సారస్వతం, యిత్యాది విషయాలవట్ల యేర్పడ్డ మమకారం దెబ్బతినడమే గాకుండా, మన లోపాలు కష్టాలు కారణాలు ప్రస్ఫుటంగా గోచరించసాగాయి. మరొకరు మీ దేశంనిండా ముష్టివాళ్ళు - అడుక్కోడానికికూడా యింత దూరం వస్తారు అని నేను యథాలాపంగా దారిలో ఎవరికో కాణీ ధర్మం చేస్తుంటే మనస్సు కలుక్కుమనేలా అనేశాడు. నిజమేమరి-బెజవాడలో, విశాఖపట్నంలో ఒక చోటేమిటి రైళ్ళలో ఎక్కడపడితే అక్కడ, ముఖ్యంగా హోటళ్ళ యెదుట ఎంతమంది ముష్టివాళ్ళు? ఎల్లాకాదనగల్గు?

నా జీవితం నడిపీధిలోకొస్తే, నేను బుర్ర చించుకుంటూ 'కన్నాట్ ప్లేసు' లోపలి సున్నాలో చక్కర్లుకొడుంటే 'కేశవరావు' కలిశాడు. అతను నన్నుచూడగానే బస్సుకోసం నిలబడ్డ క్యూలోనుంచి యీవలకు వచ్చేసి నా రెండు చేతులూ పుచ్చుకుని ముఖంకాస్త ముందు కువంచి 'ఎన్నాళ్ళ కెన్నాళ్ళకి?' అంటూ పేవుమెంటు షాపుల్లోకి లాక్కె

శ్వాడు. ఇద్దరం కోకాకోలాలు పుచ్చుకున్నాం. పనామా సిగరెట్టు ముట్టించాం.

‘ఇప్పు డెక్కడా యేమీ రాయటం లేదే—’ ఒకప్పుడితను నాకు ఫాను. ఉత్తరాలు తెగరాసేవాడు. మూడోవాడి రచనల్ని యెప్పుడూ చీల్చి చెండాడ్డం అప్పట్లో హాబీ మాకు. అప్పటికే తెలుగుపాఠకుల్లో వంటింటి కథలూ, అబ్బాయి అమ్మాయిల బాధలూ. విడోమారేజి, కులతత్వాలమీద రచనలూ, గుమాస్తా గాథలూ చదివి చదవి విసుగెత్తి పోయి వున్నారేమో ఏదన్నా ‘క్రాంతి’ కోసం తహాః తహాః లాడిపోయే వాళ్ళలో కేశవరావు వొకడు.

‘అప్పుడు మీరు చక్కగా ‘హాస్యం’ రాసేవారు?’

‘ఇప్పుడు యేడుపులోపడి కొట్టుకుంటున్నాను, తప్పితేభీభత్సం—’

‘అల్లాఅంటారేమండీ?—’

‘ఇదుగో అబ్బాయి—యిదివరకు ఏదో బరికేసి ఆ వెనక సంపాదించుకున్న పేరునే పొదుపుగావాడుకునే వాళ్ళలో నేనొకణ్ణి. సరేనా—’

కేశవరావు పగలబడి నవ్వాడు.

‘మాస్టారూ—యిక వ్రాయండి, ఇక్కడి కొచ్చేసారుగా—’.

కేశవరావు ‘మాస్టారూ’ అనగానే అతడి ముఖంలోకి చూశాను.

ఒకప్పుడితను నా దగ్గర చదువుకున్నాడు.

‘పెళ్ళాడావా?’

‘అబ్బే—నా కెవరిస్తారండీ?’

‘ఉద్యోగం?’

చెప్పాడు. ఎయిర్ లైన్లో ఏదో విదేశీకంపెనీ మానేజరుకి పి.యే. గా వుంటున్నాడుట—ఏడు వందలు. మొదట్లో సైనోగా చేరాడు. ఇంటరు పూర్తి చెయ్యలేదు. చదువుతూంటే తండ్రిపోయాడు, అన్నగారితో

వదినతో తగూలాడి బెజవాడనుంచి పారిపోయాడు అప్పట్లో. ఇతన సమానామా యింట్లోనే వుంటూ యిక్కణ్ణే బోం చేస్తూండే వాడు యింట్లో పోట్లాడేసొచ్చి, నా సైకిలు అస్తమాను పట్టుకుపోయేవాడు. నాకు సిగరెట్లు పోస్టుబిళ్ళలు కాగితాలు తెచ్చిపెట్టేవాడు. ఎప్పుడన్నా చిత్తు సాపు రాసేవాడు, కథలు పోస్టుచేసిపెట్టేవాడు. ఇతరులతో నా వ్రాతలగురించి పోట్లాడేసొచ్చేవాడు. నేను మాడా సినీమాలకు తీసు కెళ్లేవాడిని.

కుప్తంగా కేశవరావుతో నా సంగతి మా ఆవిడ బావమరిది పిల్లలు వచ్చిన సంగతి అంతా సూక్ష్మంలో బోధపర్చి చెప్పాను.

‘ఐతే — నా గది యిచ్చేస్తాను. మా రూము కొచ్చేసెయ్యండి. తర్వాత యెక్కడన్నా చూద్దాము.’

నేనూ కేశవరావు సత్రవులోకొచ్చిపడ్డాము, మా యింట్లో యావన్మందికి కేశవరావు తెలుసును. నా భార్య ‘పిమోయ్-తప్పుకదా- అల్లా పారిపోవచ్చా యెవరికీ చెప్పకుండా.... మళ్ళీ బెజవాడ వెళ్లావా మీ అన్ననూ వదిననూ చూసేందుకు?’

అతను ముసిముసిగా సవ్యతూ నిలబడిపోయాడు. ‘ఈ వేషం సూటు బూటులో పోల్చుకోలేకపోయాను’ అంటూంటే వారించి చెప్పాను- ‘మునుపటి కేశవరావు అనుకునే మాట్లాడేస్తున్నావు నోటికొచ్చినట్లు, అతను యేడువందలు సంపాదిస్తున్నాడు. ప్రయోజకుడయ్యాడు. సంతోషించు.’

‘నిజంగా!’ ఆశ్చర్యపోయింది. కేశవరావు అంత ప్రయోజకుడవుతాడని యెవరూ నమ్మలేని విషయం. ‘ఎందుకంటే మస్తారూ — అవన్నీ చెప్పేసారు. నన్నిక్కడయెవరు చనువుగా కేకలేస్తారు చెప్పండి. నేను సరదాగా వింటూంటే —’

అంతా కేశవరావు గదిలో కొచ్చిపడ్డం. ఆ గది కరూల్ బాగ్ లో మూడో అంతస్తులో ఒక మేడలోవుంది. అక్కడ మీదనే అన్ని సౌకర్యాలువున్నాయి. షా ఆవిడ తన అమాయకత్వంలోనే తమ్ముడికికూడా

కేశవరావులా ప్రయోజకుడు కావటానికి యేదన్నాచూసిపెట్టమని రోజూ అతడితో చెప్పిపెట్టేది. అతనువున్న ఒక్క గది చిన్న వరండాఅంతా మాకోసం వదిలేశాడు. పిల్లలు పంపుతిప్పి అస్తమాను క్రిందకూర్చునే వారు. అతడూ మాతోనే భోజనాదికాలు చేయటానికి వప్పించేసరికి చాలాకష్టమయింది. పెసరట్లు వడలు బజ్జీలు యిడ్డీలు ఒకటేవిటి తిండిలో రోజూ ఆంధ్రత్వం మళ్ళీ విజృంభించసాగింది.

ఒక రోజు కంపెనీకారు తీసుగొచ్చాడు. మా బావమరిది, పిల్లలూ మా విడ బిలాబిలా అంతా అందులో కెక్కారు. నే నేమో యిల్లు చూస్తానని వుండిపోయాను. కేశవరావు అందర్నీ తిరగడానికి తీసుకుపోయాడు. జీవితం కాస్త రాస్తాలో పడ్డట్టేవుంది. వరండాలో వాలు కుర్చీ లాక్కుని సిగరెట్టు కాలుస్తూ పేపరుచూస్తున్నాను. స్టూలుమీది చేపలు ఫానుకు వుండి వుండి తడితువ్వాలు చుద్దున్నాను. గాలి వెచ్చగా వస్తోంది. శరీరం బట్టనుకూడా వోర్చలేని కాలం ఇది. ఈగది మీద నుండేమో - చుట్టూతా రకరకాల మేడలు కిటికీలు ద్వారాలు చిన్నచిన్న బొమ్మల్లా కనుపించే మనుష్యులూ - తోటలు దొడ్లూ మొక్కలూ బాగా దిగువను చీమల్లా పరుగెట్టే బజ్జీలూ కారులూ అన్నీ మధ్యమధ్యన అవలోకిస్తున్నాను.

ఈ గొట్టెకు బెత్తడు జీతంతో ఈ పిల్లల్ని ఎట్లా పెద్దవాళ్ళను చేస్తాను? వీళ్లకి చదువులు బట్టలు రోగాలు రొచ్చులు ఇవన్నీ నేను ఎట్లా భరిస్తాను? ఇంత చిన్నవయస్సులో నాలుగూ చూడాలనీ అదీఇదీ కావాలనీ తెలిసీ తెలియకుండా అడిగే ఆడదాని మనస్సు నొప్పించకుండా వుండగలనా? కేశవరావు మంచివాడే. ఇట్లా అతని పీకలమీద ఎన్నాళ్లు కూర్చోవటం? ఆ మేడమీది అంతరిక్షంలోని గదికి అతను యాఖై రూపాయ లిస్తున్నాడు. నాకు తెలీకుండానే నేను నా జీవితంతో అతడి జీవితాన్ని పోల్చుగుండు కుపక్రమించాను. నాకు జీవితంలో సంతోషంగా ఆనందంగా గడచిపోవలసిన కాలంలో సంసారం పెద్దదయి వుద్యోగం చిన్నదయి అంతా తిరగబడిపోయింది. కేశవరావు చిన్న

తనంలో కష్టపడ్డాడు నాకు తెలుసు. కాని ఇప్పుడు మంచి పదవిలో వున్నాడు, ఒక్కడు : కావలసినంత డబ్బు — మరో యేడాదిలో పెళ్ళాడినా సమస్యలేం లేవు. హాయిగా సుఖంగా జీవించటానికి ప్రాతిపదిక అప్పుడే యేర్పడివుంది. కోరికల్ని చంపుకోసక్కర్లేదు. నాకు — అట్లాంటి దేంలేదు, చిన్నప్పుడే పెద్దవారిముచ్చటకోసం పెళ్ళాడేశాను. చదువు పూర్తి గాకుండా వంశోద్ధారణకు కొడుకు — కంగారుపడి ఏదో వుద్యోగమని ప్రవేశించాక, ఆశయాలు అభిరుచులు కోరికలు అన్నీ మెల్లగా వొక్కటొక్కటి తిరుగుముఖంపట్టాయి. ఇంట్లో పాలపీకలూ, యే మూల చూసినా పాతగుడ్డలూ, అటకమీద బస్తాలతో గొల్లభామ మార్కు పాల డబ్బాలు, ఒక ప్రేమడైలాగన్నా చెప్పకుండా ఒక యుగళగీతమన్నా పాడకుండా ఇంత ముంచుకుపోతుందని యెవరనుకున్నారు? ఒంటరిగా కూర్చుంటే ఇలానే దిగులుగా వుంటుందని వరండాలో కుర్చీలోనుంచి లేచి లోపలకు వెళ్లి స్టవ్ ముట్టించాను — ఒక చుక్క కాఫీ గొంతుకలో పోసుగుంటే యేమన్నా మనస్థిమితంగా వుంటుందేమోనని. నే నింకా కాఫీగొడవలో వుంటూండగానే వరండాలోనుంచి కోమలకంఠం 'నాకు కూడా మరోకప్పు కాఫీ పోయి డార్లింగ్' అని వినిపించింది. బైటకు వచ్చి చూద్దనుగదా బంగారు మొలకల్లే ఒక పంజాబీ అమ్మాయి నా కుర్చీలో కూర్చొని జోడు విప్పుతూన్నదల్లా నా క్రొత్తమొహం చూసి — తెల్లతెలదోతూ 'కేశీ — యిప్పుడియింట్లో లేరా?' అనిలేవదోతూ అడిగింది. 'కూర్చో అంతాచెబుతా —' అన్నాను. నిల్చోనేవుంది. నీకోసం కూడా మరోకప్పు కాస్తాను, కేశీ వస్తాడు. వచ్చేదాకా వుంటావా? 'ఎవరో వస్తారని చెప్పాడు. కాని ఆడా మగా చెప్పలేదు' అని లోపలికెళ్ళాను, ఈ అమ్మాయి ఎవరో ఏవిటో తెలుసు కోవాలని చెడ్డకుతూ హాలంగా వుంది. నీళ్లు ఎక్కించి మళ్ళీవచ్చి — 'కూర్చో అమ్మాయి. పరవాలేదు. మావాడు నాకంతా చెప్పాడు. నే నెవరనుకుంటున్నావో — ఈ చేత్తో అరవై డెబ్బై ప్రేమ కథలు రాశాను. మనకి అన్ని కథలూ సుఖాంతంచేయటం ఎట్లాగో తెలుసు ?'

ఆ అమ్మాయి కాస్త నవ్వి 'కేశీ—యెక్కడి కెళ్ళారు?' అంది. 'నేనే పంపించాను—అస్తమానూ ఇంట్లో కూర్చుని నువ్వు రాలేదని తెగ యిదవుతూంటే, అల్లా తిరిగివస్తే కాస్త మనస్సు కోలుకుంటుందని.'

'హా! సారీ—' అని మూతికాస్త చిన్నదిచేసి పెదవుల్ని వంకరగా త్రిప్పి—మెడ కొంచెం అటూ యిటూ వూచింది.

'బావుంది అమ్మాయ్—నువ్విట్లా మావాడికి బొత్తుగా కనిపించటమే మానేస్తే యేమన్నా బాగుంటుంది! అస్తమానూ యిప్పుడు నువ్వు 'కేశీ—కేశీ' అంటున్నావా, అటాగే వాడూ ఏదో గొణుగుతాడూ ఫోటో దగ్గర పెట్టుకుని' కాఫీ కప్పు బల్లమీద వుంచుతూ 'ఫోటో—అది మీకెట్లా తెలుసు?' కాస్త సీరియస్ గా అడిగింది, అల్లా బైటవడూ పిల్లా అని మనస్సులో అనుకున్నాను. 'వాలకమే చెబ్బోంది వర్కింగ్ గర్ల్ అని—కుర్రవాడు నాలుగు రాళ్ళు సంపాదిస్తున్నాడు గదా అని యిట్టే బుట్టలో పెట్టేసుంటుంది. ఐనా శుభ్రమైన 'కో' అంటే కోటిమంది తెలుగుకన్యలుండగా మావాడి కిదేందుర్బుద్ధి? పెళ్లాడ తానంటే—అప్పరసల్ని తలదన్నే జాతి కన్యల్ను తెచ్చి అంట కడుదుమే. నా కెందు కీవిధంగా కేశవరావు తరపున పెద్దరికం నిర్వహించాలనీ, అతడి బాగోగులు వ్యవహారాల్లో ప్రమేయం పెట్టుకోవాలని గలిగిందో చెప్పటం సులభం. ఆ అమ్మాయి మళ్ళీ అడిగింది—'ఫోటో మీకు తెచ్చిచూపాడా?' అని.

'అరె—నువ్వెంత ఆమాయకురాలివి? మేమిద్దరం భౌతికంగా వేరుగాని మా ప్రాణాలుఆత్మలు సర్వం వాహుపే—నేను చూసి అన్నాను గదా యీ అమ్మాయిని మాపిక్కర్లో బుకచేస్తే హీరోయిన్ గా చాలా బాగుంటుంది—హిందీలో డబ్ చేసేటప్పుడు' అన్నా, సినిమాలంటే అమ్మాయిలు చెవిగోసుకుంటారని నాకు తెలుసు. 'మీరు సినిమాలు తీస్తారా?' అంది కళ్ళువీలయినంతగా పెద్దవిచేసి. నేను 'పిల్లా—సినిమాలు తీసే మనుష్యులు యిట్లా ఎందుకుంటారు? ఇగ్లాటి చిన్న ఆరేడు వందలు సంపాదించే 'కేశీ' లాటి వాళ్లతో ఎందుకువుంటారు? నేను నీకు ముందే చెప్పానే సినిమాలకు కథలు వ్రాస్తానని. ఇప్పుడు 'వర్కింగ్ గర్ల్'

చిత్రానికి కథకూరుస్తున్నాను. ఆలోచిస్తూ యిట్లా కూర్చున్నానో లేదో నువ్వొచ్చావు ?'

ఆపిల్ల కాస్త నిందాగర్భితంగా చేతుల్ని త్రిప్పుతూ — 'చూశారా అందుకే మీరు వచ్చాక నాకు రావద్దనికూడా కబురుచేశాడు. ఐనా చూద్దామని యిదొచ్చాను. నేను సినీమాలోకి వావుంటానా ?'

'నాకు నచ్చబట్టే ఫోటోలో అమ్మాయిని గురించి మావాడి నడిగి తెలుసుకుంది. సినీమా పేరు మా కంపెనీవారు 'టైపిస్టు గర్ల్' అని పెద్దామనుకుంటున్నారు ? నాకేమో ముందుపేరే నచ్చింది.'

'మీకు నాఫోటోలు కొన్ని పట్టుగొచ్చి యిస్తాను. మీకంపెనీకి రాయండి నచ్చుతానేమో. ఈటైపు కొట్టలేక ప్రాణం విగిసిపోతోంది.'

'అమ్మ బాబో — యింకేమన్నా వుందా! మా కేశవరావుకు తెలిసిందంటే, నాప్రియురాల్ని సినీమాల్లో ప్రవేశపెడ్డావా అని నా పీకుచ్చు గుంటాడు. ఐనా మీరిద్దరూ ప్రేమించుగున్నారేమో, అతడ్ని కూడా అడిగి చూస్తేనే వావుంటుంది.'

'కేశికి మీరేమీ చెప్పొద్దు. ఆయనకు నే నే సావకాశంగా అంతా చెబ్తాను, నేను యిక్కడకు వచ్చానని చెప్పకండి, నేనూ చెప్పను. దన్యవాదాలు — మీలాటి గొప్పవార్ని కలిసే అదృష్టం కలిగినందుకు నిజంగా నేను గర్వపడుతున్నాను. సెలవు.'

ఆ అమ్మాయి నాజూకుగా వచ్చినట్లే నిష్క్రమించింది. అంత పేషా మేమిద్దరమూ హిందీలోనే మాట్లాడాము. నేను కుర్చీలో జార్లబడి పగలబడి నవ్వుకున్నాను. ఎన్నాళ్ళ తర్వాతో నాకు జీవితంలో నిజమైన హాస్యం కళ్ళకు గట్టినట్లు కనిపించింది.

ఇక్కడ మీకు అనేక సందేహాలు కలుగుతాయి. నిజంగా నేను యింత చాకచక్యంగా హాస్యం మాట్లాడ గలిగివుంటానా, తర్వాత ఆ అమ్మాయి ఫోటోలు తెచ్చిందా? మళ్ళా ఆ పిల్లను కలుసుకునే ధైర్యం

నాకుందా? నా కొంపవిషయం యేమైంది? మా బావమరిదికి వుద్యోగమైందా? ఈసోది ఎప్పటికన్నా ముగుస్తుందా అని.

బాబూ నన్ను కాస్త చెప్పనియ్యండి!

ఇప్పుడు వచ్చి 'ప్లూ' అధ్యాయంలో పడ్డాం. ఈ 'ప్లూ' కథలోకి రాకముందు ఆ అమ్మాయి ఒక రోజున ఫోటోలు పుచ్చుకుని నాకోసం వచ్చిందట, అప్పుడు నేనూ—కేశవ యిద్దరమూ యింటిదగ్గర లేము, మా శ్రీమతి పిండి రుబ్బుతున్నది కాబోలు, దానికి హిందీ బొత్తిగా రాదు. ఆ అమ్మాయి ఏవో వాకబులు చెయ్యటం, యీ మనిషి తెలుగులో మాట్లాడం అయాక, రుసరుసలాడ్తూ వెళ్ళిపోయిందని, మా ఆవిడ కథనం,

ఈలోగా నాకు తెలియని కథ కొంత మా ఆవిడ కూడా జరిపించింది. ఆవిడకు 'పెళ్లి ట్రయినింగు' పొందుతున్న వొక చెల్లెలు వుంది. దాన్ని తీసుకుని వచ్చి రెక్కలు కట్టుకు వాలమని మా మావగారికి జాబు వ్రాయించింది—'ఇక్కడ రత్నంలాంటి కుర్రవాడున్నాడు. ఏడువందలు నెలకు—రొట్టి విరగ్గొట్టండి. నేతిలో పడెయ్యండి' అని, నా కొంప విషయంకదూ—ఇది 'ప్లూ' అధ్యాయంలో చేరుతుంది, 'కేశవ'ని వాళ్ళ ఆఫీసులో వొకరు బ్రతిమాలగా బ్రతిమాలగా వప్పుకున్నట్ట—ఆయన మూడు నెలల కలవులో మద్రాసు వెళ్తున్నప్పుడు ఆయన కొంప దొంగలుదోచకుండా రక్షించేటందుకు. రెండు పడక గదులు, రెండు బాత్ రూంలు, బాత్ రూంలో నిలువు టద్దాలు (ఎందుకని అనవసరపు ప్రశ్నలు వెయ్యకండి,) ఒక స్టోరు రూం—ఒక డ్రాయింగు రూం—గది గదికి ఫాను—వగైరా, వగైరా. నమ్మిడి అద్దె లేకుండా, నీటి కర్చూ, వెల్తురు కర్చూ, గాలి కర్చూ, లేకుండా మూడునెలలు సకల రాజధోగాలూ అనుభవించమని కేశవరావుచెప్పాడు. తర్వాత 'దేఖా జాయెగా', అస్సలు విషయం ఆ ఆఫీసరు కుటుంబం యావత్తూ మద్రాసులో 'ప్లూ' సుఖం అనుభవిస్తున్నారట!

టింగురంగామని మేడమీడి గదిన్నర కేశవరావు వాటాలోంచి పడకగదికి పడకగదికి మధ్య లావేటరీ బాత్ రూంగల బంగాళాలో కొచ్చి

పడ్డాం, కేశవరావు ఎందుకీ సదుపాయం చేశాడో నాకు పూర్తిగా తెలుసు, ఆ పంజాబీ అమ్మాయి నా చమత్కారమంతా కేశవకు చెవిగొరికి వుంటుంది, నా కళ్ళముందు కుర్రాడు. బైటపడతాడు. ఇదేమి తెలియని నా పూర్వకాలపుటిల్లాలు కేశవరావు యింతకాలం పెళ్ళిచేసుకోనిది తన యెదిగిన చెల్లెల్లు జేపట్టడానికనే వ్యాకలలుగంటోంది, కలలు మంచికే అంటారు మవస్తవ్యశాస్త్రవేత్తలు.

ఇక్కడేం జరిగిందంటే —

బంగళాలో రాజాలా వుంటున్నామని చెప్పానా - గేటుమీద 'సుబ్బరామన్' అని రాసుంది. ఆయన అనుకోకుండా విమానం మీద యావత్తు సంసారంతోనూ వచ్చి పడ్డాడు. (విమానంమీద వస్తాడని ఎల్లా అనుకుంటాం చెప్పండి! మూడు రోజులు నడుములు పడిపోయేలాగ జీ. టీ, లో రాక.) అప్పుడు మా బావమరిది రేడియో ట్యూను చేస్తున్నాడు. మా మరదలు పిల్ల పెళ్లి చూపులకోసం వచ్చినది!

'నేనే జాణనా -

చిన్నదాన్నైనా.... నే నేజాణనా! ఏలుకో నా స్వామి నా తమి దీర్చేటందుకూ....'

హాస్యనీమీద సాధకం చేస్తున్నది,

నేను చిన్నతువ్యాలు చుట్టుకుని బాత్ రూంలో ఆ ఘోరిస్తున్నాను, మా ఆవిడ వంట యింట్లో చుంయ్ చుంయ్ మనిపిస్తున్నది,

అ సుబ్బరామన్ గా రెవరో మాకు తెలీకపోయె! ఆయన ముఖం వాలించిన ఎర్ర పంపరపనసకాయలా వుంది, ఆ యిల్లాలు దక్షిణాది పట్టుచీర కట్టుకున్నది, ఇద్దరు అమ్మాయిలు చిన్న చిన్న హాండ్ బాగ్ లు పట్టుకుని నిల్చున్నారు. నేను క్లాస్ కథకుడ్ని గనుక యిది ఫలానా అని గ్రహించుకుని - 'సార్! సార్!' అని వినయంగా యియిల్లు జాగ్రత కోసం ఏయిర్ లైన్స్ పి. యె, గారు మమ్మల్నిక్కడ వుండమని మరీ

గట్టిగా చెప్పారు. తమరు చెప్పకుండా వచ్చారు. ఐనా మీ యిల్లు భద్రంగా చూడానికి మేంపడ్డ అవస్థ వరనాతీతం. చూడండి ఆ మొక్కలు లతలూ అవీ చిగురించాయంటే యీ చేతుల్తో నీళ్లు మోసి మోసి మా యావిడ—'

'పి. య్యే. ఎవరూ? నేనే పి. య్యేకు చెప్పలేదే-మిమ్మల్నిందులో ఎవరుండమన్నారు?'

మనిషి యింకా గర్జించటం మానలేదు.

'మీ వస్తువులూ సామానులూ అన్నీ సరిగా వున్నాయో లేవో చూసుకున్నాకే మిమ్మల్నిక్కడ నుంచి పొమ్మనండి, మేం మీ యిల్లు జాగ్రత్తకోసం యిందులో వున్నామని నేను నొక్కి చెబున్నాను. మీకు మరోలాతోస్తే మీరు పోలీసులకు కబురు చెయ్యొచ్చు!'

ఈ లోగా మా యావిడ గరిట చేత్తో పుచ్చుకుని రంగస్థలం మీదకు వచ్చింది. నేను సంతోషం కనబరుస్తూ 'సుబ్బరామన్ గారు వచ్చారే- చప్పున కాఫీలు చేసిపెట్టు. అమ్మా యిక మీరు మీ యింట్లోకి వెళ్ళండి. ఎప్పుడు యీ బాధ్యత నాతలమీదనుంచి తప్పుతుందా అని దేవుళ్ళకు మొక్కుతున్నాను. మీ వస్తువు అన్నీ సరిగా వున్నాయో లేవో ముందు చూసుకుని మాకు సెలవిప్పించండి.' అని మా బలగం యావత్తూ తలొక వస్తువుపట్టుకుని శ్రీ వారి సామాన్ను బంగళా అంతర్భాగంలోకి చేర్చాము. సుబ్బరామన్ గారు చిరాకుగానే వున్నారు. కాఫీలు పడ్డాక ఆయన మళ్ళీ చిరాగ్గా 'మీకు తాళాలు ఎవ రిచ్చారు?' అన్నారు.

'మీ. పి. పి.'

'నా పి. ఎ. ఎవరు? నేను నా ప్యూను కిచ్చానే—'

'మీ ప్యూన్ పి. ఎ. గారి కిచ్చివుండొచ్చు'

'డామిట్—నే నే నయ్యా పి. ఏ ను, నా ప్యూను కేశవరావనే కుర్రాడి కిచ్చాను.'

'కేశవరావు ప్యూనా....' నాకు షాకు తగిలి నట్లయింది. 'తాను పి. ఏ. నని ఏడువందలు జీతమని నాతో చెప్పాడు.'

‘వెధవ.—’

సుబ్బరామన్ గారు సోఫాలో లుంగలు చుట్టుకు పోయారు నవ్వు ఆపుకోలేక. ఆయన తన కుటుంబంలో అందర్నీ పేరు పేరు వరసల్లా పీలిచి యీ సంగతి చెప్పి వాళ్ళందర్నీ నవ్వించారు.

నేను కొయ్యబారిపోయాను. మా ఆవిడ ముఖాన కత్తివేటుకు నెత్తురు చుక్కలేదు.

సుబ్బరామన్ గారికి నా కథంతా పూసగుచ్చినట్లు చెప్పాను. కేశవరావు నా దగ్గర యేమీ డబ్బుకూడా తీసుకోలేదని కేవలం ‘ఇల్లు జాగ్రత్త’గా చూడమని మాత్రం చెప్పాడని అందుచేత ఆతణ్ణేమీ చెయ్యొద్దని నేను తిరిగి యేసత్రవుకో మకాం యెత్తేస్తానని నవినయంగా చెప్పు గున్నాను.

సుబ్బరామన్ గారు ఫోను రింగుచేసి ముందర కేశవ విషయం అడిగారు. తరువాత యేమీ విన్నారో, నన్ను మాత్రం కేశవ యిల్లు చూసి రమ్మన్నారు. నేను బయల్దేరుతూంటే మా ఆవిడ కళ్ల నీళ్లు బెట్టు గుంటూ ‘ఇదంతా యేమిటండీ?’ అని దారి కడ్డంవచ్చి నిల్చుంది. ‘జీవితం’ అని గబగబా రోడ్డుచుగున్నాను. బస్సులో సీటు దొరికేసరికి ఆలస్యమయింది, నేను వెళ్లేసరికి మేడ మెట్లవద్ద పోలీసులు వున్నారు. జనం గుంపు మాత్రం క్రింద పోగయింది. నన్ను సుబ్బరామన్ గారు పంపించారని పైకివెళ్ళనిమ్మనీ చెప్పాను. నేను మీదకు చేరేసరికి చూసిన దృశ్యం తాలూకు సందర్భం యిది —

ఆ పంజాబీ అమ్మాయి నన్ను చూసింది. కళ్లు ఎర్రగా వాచి వున్నాయి, ఏడుస్తోంది, గదిలో సామాను లన్నీ చిందరవందరగా పడేసి వున్నాయి. పోలీసు సిబ్బంది సిగరెట్లు కాలుస్తూ తిరిగ్గా మాట్లాడు కుంటున్నారు.

‘కేశవా’ అన్నాను గొంతెత్తి.

చిన్నప్పుడు నేను యిట్లాగే మందలించేవాడిని వాడు యింట్లో తగూలాడేసి వచ్చినపుడు.

—వాడి చేతికి బేడీలు వేసివున్నాయి.

నన్ను దగ్గరసా రమ్మని సంజ్ఞచేశాడు, వెళ్లాను.

‘ఒక సిగరెట్టు యివ్వండి. మాస్టారూ—యిప్పుడు చేతులేవు.’

సిగరెట్టు అంటించి యిచ్చాను నోటి దగ్గరకు.

‘జైల్లో బీడీ ముక్కలన్నా దొరకవు.’

‘ఏవిటిదంతా-ఏం చేశావు?’

‘నన్నడక్కండి.’

‘నాయనా-యిదంతా నా కోసమేనా?’

నాకు కళ్లలో కృతజ్ఞతతో నీళ్ళ తిరుగు తున్నాయి. చేరుమాయిత్తో వొత్తుగుంటున్నాను.

‘సుబ్బరామన్ గారు చాలా మంచివారు. నన్ను కన్న కొడుకులా చూసేవారు. ఆయన యిల్లుజాగ్రత్తగా వప్పగించేశాక మీ రిందులోకి వచ్చి వుండండి. ఈ సామాను అంతా యిక మీది, ఇందులో పూచిక పుల్ల యెవర్దీ లేదు. నిన్న మీ మరడలు కోసం చోళీగొడ్డ పిల్లలకు పిన్నరమెంట్లు తెచ్చాను. యీ పోలీసులు చిందర వందర చేసేశారు. ఎక్కడో వుంటాయి, అవి వాళ్లకివ్వండి. ఇల్లు జాగ్రత్త!’

‘ఇవ్వేం మాటలు నాయనా—’

నా గుండె తరుక్కుపోతుంది, పంజాబీ పిల్లను చూపించి ‘ఇది నే నేమో స్వర్గాలు వొరగపెడతా ననుకుంది. నన్ను మర్చిపోమ్మని పెళ్లాడి సుఖపడమని మీరు చెప్పాలి తర్వాత! పోలీసులు నాతో కొంత సేపు మాట్లాడారు. కేశవ వాళ్ళకు ఆ యిల్లునాకు వప్పగించ మని చెప్పాడు. వాళ్లు అతణ్ణి వానులోకి తీసుకు పోతూంటే నేనువెళ్లి ‘కేశవా’ అని గట్టిగా కాపలించు గున్నాను. పోలీసులు విసురుగా లాగి

త్రోసేకారు నన్ను. ఆ పంజాబీ పిల్ల పట్టుకుంది. ఇద్దరం మెట్లమీద కూర్చుని కాసేపు యేడ్చాం. ఇంటికి కాపలా వున్న పోలీసులు మధ్యాహ్నానికి తాళాలు లిస్టులు నాకు వప్పగించి సంతకాలు తీసుకున్నారు.

సుబ్బరామన్ గారు తర్వాత అంతా చెప్పారు. విమానాల్లో కొన్నాళ్లనుంచి యితర దేశాలనుంచి దొంగతనంగా వస్తువులు వెండి బంగారం నల్లమందు కొని తేబడుతూన్నదట. దానికి సంబంధించిన కూటానికి చెందిన ప్రముఖవ్యక్తి 'కేశవ' అని కస్టమ్స్ శాఖ పట్టుకున్నారని. ఆయన కూడా 'కేశవ' నిజాయితీ పరుడే కాని - భారీ యెత్తున డబ్బు సంపాదించే వుద్యమంలో చేరటం బహుశా దారిద్ర్యంవల్ల కావచ్చునని తేల్చారు.

మేం యిప్పుడు కేశవగదిలో మీదన మేడమీద వుంటున్నాం. మా బాపమరిదికి సుబ్బరామన్ గారు వుద్యోగం వేయించారు, అన్నట్లు చెప్పటం మరిచాను. 'యీ యింటికి కేశవ మూడేళ్ళు డబ్బుకట్టి కంట్రాక్టు రాయించుకున్నాడట. అందుచేత మాకే పూచీలేదు. మా మరదలు సంగతి అడుగుతున్నారా? చెప్పను మా ఆవిడ అంటుంది గదా 'ఇంకా నయం వాడి మాటలు నమ్మి దీని గొంతుక కోశాం గాదు' అని.

ఆ పంజాబీ అమ్మాయి ఒకరోజు బజార్లో కనిపించి చేతివ్రేళ్లు నొప్పి లెడుతున్నాయని తన చేతుల్ని నాకు చూపించి మాటల సందర్భంలో — 'ఏదన్నా కథ వ్రాసి పెట్టండి' మా మీద అని అడిగింది. ఒక రోజు సినిమాహాల్లో కనిపించింది: ముందు 'రో' లో. బుజంమీద తట్టాను. వెన్నక్కు తిరిగి చూసింది. 'ఎల్లా వున్నావ్? కాస్త నవ్వింది.

ఈరోగా తెరమీద బొమ్మలాడ్డం ప్రారంభ మయింది.

